

طریق تدریس کو بہتر بنائیے

افادات: رئیس المحدثین حضرت مولانا سلیم اللہ خاں صاحب مدظلہم

ضبط و ترتیب: مولانا عزیز الرحمن العظیمی

ایک بہترین، جامع اور ہمہ جہت نصاب تعلیم یقیناً بہترین نتائج کا حامل ہوتا ہے، تاہم صرف نصاب ہی کو صالح بنانے سے کبھی مطلوبہ نتائج حاصل نہیں ہو سکتے، بلکہ اس کے لیے اور بھی متعدد امور کی رعایت رکھنا ضروری ہے، مثال کے طور پر طریق تدریس ہی کو لہجے کہ ایک اُستاذ کو جب تک اپنے مافی الضمیر کے اظہار اور سامنے بیٹھے اپنے شاگرد کو کوئی بات سمجھنے کی پوری قدرت حاصل نہ ہو یا اگر وہ اپنے تلامذہ کی نفسیات، استعداد اور ان کی ذہنی سطح کی رعایت نہ رکھتا ہو تو وہ کسی بھی فن کی کوئی بھی کتاب پڑھائے، اس پڑھنے پڑھانے کے خاطر خواہ نتائج کبھی حاصل نہیں ہوں گے، بلکہ یہ تو ایک قدرتی اور عام فہم بات ہے کہ جب تک کسی آدمی کے قول یا فعل میں تاثیر (اثر انداز ہونے) کی قوت نہ ہو اس سے مطلوبہ تاثر ابھرتا ہے اور نہ مقررہ اہداف حاصل ہوتے ہیں۔ اس بات سے صالح اور غیر صالح طریق تدریس کے فرق کو سمجھا جاسکتا ہے اور اسی سے تعلیم و تعلم کے بہترین نتائج کی خاطر باقاعدہ منصوبہ بندی اور تدریس کے مفید و موثر طریق اختیار کرنے کی ضرورت کا اندازہ لگایا جاسکتا ہے۔ یہی وجہ ہے کہ ماہرین تعلیم کے ہاں ہمیشہ نصاب تعلیم اور نظام تعلیم دونوں موضوع فکر و نظر اور محتاج بحث و تمحیص رہے ہیں اور کہیں بھی ان دونوں کو بہتر بنا کر ہی ترقی کی منازل طے کی گئیں۔

ہمارے ہاں دینی مدارس کے نصاب تعلیم میں اصلاحات اور تبدیلیوں کی ضرورت پر زور دینے اور اس کے لیے آواز بلند کرنے والے کچھ تو وہ حلقے ہیں جو دینی تعلیم کے تشخص اور مدارس دینیہ کی ہیئت کذا یہی ہو بدلنے کے خواہاں ہیں اور جو اپنے بیرونی آقاؤں سے ڈکیشن لے کر یا خود اپنی مادہ پرستانہ ذہنیت کے باعث دینی نصاب و مزاج تعلیم کو مادیت اور لادینیت کے زہر سے آلودہ کرنے کا خواب دیکھ رہے ہیں۔ اس طبقے کی خواہش اور مطالبات تو چوں کہ بدینی اور مادہ امت پر مبنی ہیں، اس لیے اہل مدارس کے نزدیک اس کی پرکاہ جتنی اہمیت بھی نہیں

ہے (اور ہونی بھی نہیں چاہیے)۔ یہی وجہ ہے کہ دینی قوتیں ان لوگوں کی کوششوں اور سازشوں کی روز اڈل سے ہی بھر پور مزاحمت اور بساط بھر مقابلہ کر رہی ہیں۔ دوسرا طبقہ ان لوگوں کا ہے جو دینی تعلیم کے ساتھ مخلص، دینی مدارس کی خدمات جلیلہ کا معترف اور ان مدارس کے کام اور اس کے موجودہ طریق کار سے متفق ہے تاہم بعض نیک مقاصد اور خالص دینی یا کم از کم جائز اغراض کے لیے نصاب مدارس میں جزوی ترمیم و تبدیلی کی بات کرتے ہیں، یہ چوں کہ ایک طاقت ور اور صالح عنصر ہے، لہذا مدارس کے ارباب حل و عقد نے ہمیشہ ان کی مثبت سوچ اور تعمیری تنقید کو وقعت دی ہے اور اسے استحسان کی نظر سے دیکھا اور خذ ماصفا و دعوہ ما کدر کے اصول کے مطابق ان کی آراء پر عمل اور نصاب میں وقتاً فوقتاً ترمیم و اضافہ کرتے رہے ہیں۔ ان تبدیلیوں کا بغور جائزہ لینے والے حضرات ضرور اعتراف کریں گے کہ اب یہ ایک جامع، مثالی اور مستحکم نصاب بن گیا ہے جس میں یہ ظاہر کوئی سقم باقی ہے اور نہ فی الحال مزید کسی ترمیم کی گنجائش ہے۔

تاہم اکابر وفاق خصوصاً صدر وفاق المدارس العربیہ پاکستان شیخ الحدیث مولانا سلیم اللہ خان صاحب مدظلہم کا ہمیشہ یہ موقف رہا ہے کہ محض نصاب کا استحکام اور استناد ہی شان دار نتائج کا ضامن نہیں ہو سکتا، بلکہ اس کے ساتھ ساتھ نظام اور طریقہ تعلیم کی طرف بھی بھرپور توجہ دینے اور اس کی باقاعدہ اصلاح کی ضرورت ہے، اس کے بغیر ترقی اور تقدم کا خواب کبھی شرمندہ تعبیر نہیں ہوگا۔

کچھ عرصہ قبل حضرت صدر صاحب مدظلہم نے ابتدائیہ سے لے کر خاصہ تک کے درجات کو پڑھانے والے مدرسین کا ایک اجلاس بلایا جس میں آپ نے اپنے طویل تجربات، فن تدریس کے اتار چڑھاؤ سے گہری واقفیت، کتب درس نظامی کے وسیع مطالعے اور کامل مہارت کی روشنی میں پرانے اور نئے مدرسین کے سامنے چند باتیں فرمائیں جو تعلیم و تعلم کے ایک باقاعدہ نظام اور منضبط طریق کے اشاریے اور اجمالی خاکے کی حیثیت رکھتی ہیں۔ ہم نے افادہ عام کے لیے ذیل میں حضرت والا کے ان فرمودات کو جاہلہ و ضاحی اور تہراتی جملوں کے ساتھ یوں مرتب کیا ہے:

۱..... ہر سبق کے لیے متعلقہ استاذ پہلے سے مضبوط مطالعہ کرے اور ہر کتاب کے روزمرہ سبق کے لیے ابتدا ہی سے اندازہ لگا کر ایک مناسب مقدار مقرر کی جائے، پھر ہر روز کے سبق کو درس گاہ میں جانے سے پہلے استاذ خود پوری طرح سمجھ کر اسے اپنے دماغ میں محفوظ کرے اور ایک آدھ دفعہ طلبہ کو اپنے سامنے بیٹھا متصور کر کے اسے بہ آواز دہرائے، اس عمل کے بعد استاذ کی ایک تو اپنے سبق پر گرفت انتہائی مضبوط ہو جاتی ہے اور وہ بلا جھجک اپنے تلامذہ کو سمجھانے کی قدرت حاصل کر لیتا ہے اور ساتھ ہی اپنے سبق کی صحت و سقم کا بھی اسے کافی اندازہ ہو جاتا ہے۔ جس کے بعد وہ اسے مزید مہذب اور مفید بنا سکتا ہے۔

۲..... استاذ اپنے سبق کی تقطیع کرے یعنی اسے قطعاً اور اجزاء میں تقسیم کرے، مثلاً یہ کہ آج کے سبق میں

چار باتیں بتائی جا رہی ہیں پھر پہلی دوسری تیسری اور چوتھی بات بالترتیب سمجھائے۔

۳..... تقریر کو عبارت پر منطبق کیا جائے، یعنی استاذ جو باتیں طلبہ کو اپراپرا بتاتا ہے نیچے کتاب کی عبارت پر بھی وہ اسے منطبق کرے اور طلبہ کو بتائے کہ صاحب کتاب نے یہاں سے لے کر یہاں تک یہ بات یوں بتائی ہے اور یہاں سے لے کر یہاں تک یہ بتایا ہے، اس طریقے کی ایک تو اس لیے ضرورت ہے کہ بعض لوگ جو تدریس اور تفہیم کی فطری صلاحیت سے محروم ہوتے ہیں خواہ مخواہ کی بات رٹ کر طلبہ کو سناتے ہیں جن کی کتاب کے ساتھ کوئی مناسبت نہیں ہوتی اور یا پھر وہ حل عبارت کے لیے ناکافی ہوتی ہیں اس سے طلبہ کی حق تلفی ہوتی ہے اور ان کا وقت ضائع ہوتا ہے لہذا مذکورہ عمل اس وبا کی روک تھام میں معاون ثابت ہوگا اور پھر اگر خارجی تقریر کی داخل (اندرون) کتاب سے مطابقت بھی ہو تو بھی اس کی تطبیق کے بغیر طلبہ میں فہم کتاب اور حل عبارت کی صلاحیت پیدا نہیں ہوتی جو مقصود اولیٰ ہے۔

۴..... تمام فنون کی ابتدائی کتب (جو تقریباً درجہ رابعہ اور اس سے نچلے درجات میں پڑھائی جاتی ہیں) میں بالخصوص اور دیگر کتب میں بالعموم کتاب کی عبارت سے باہر جانے کی بالکل کوشش نہ کی جائے بلکہ صرف حل عبارت پر توجہ دی جائے بہ طور خاص نحو میر، میزان (یا درجہ اولیٰ میں نحو صرف کی جو بھی کتاب پڑھائی جائے) ہدایۃ النحو اور علم الصیغہ، قدوری، کافیہ اور اصول الشاشی وغیرہ میں لمبے چوڑے خارجی مباحث سے طلبہ کے ذہنوں کو مشوش کرنے سے لازمی طور پر اجتناب کیا جائے۔

۵..... درج بالا ابتدائی کتابوں میں مذکورہ قواعد اور مسائل سہل اور بے غبار انداز میں طلبہ کو پڑھائے جائیں اور پھر عام فہم داخلی و خارجی امثلہ (خارجی مثالوں اور خارجی مباحث میں فرق ملحوظ رکھا جائے) سے انہیں سمجھانے کی کوشش کی جائے۔

۶..... ترجمہ اور تفسیر قرآن پڑھانے والے اساتذہ، طلبہ کو لفظی ترجمہ سمجھانے کا اہتمام کریں اور ساتھ ہی مقصود قرآن اور حق تعالیٰ شانہ کی مراد کو بیان کرنے کا التزام ہو، یعنی یہ بتایا جائے کہ قرآن کس جگہ کیا کہنا چاہ رہا ہے اور اس کا مقصود مدعا کیا ہے؟

۷..... طلبہ سے عبارت پڑھوائیں اور ان کی عبارت صحیح کرانے کی طرف توجہ دیں، کیوں کہ عبارت سمجھے بغیر تقریریں یاد کرنے کا کوئی فائدہ نہیں۔

۸..... قدوری میں طلبہ کو صرف صورت مسئلہ، اس کا حکم اور مختصر دلیل بتایا کریں اور کنز میں ذرا آگے بڑھ کر اس کی علت بیان کریں اور تعارض اولہ، تطبیق اقوال، اسباب ترجیح اور اس طرح کی دیگر تفصیل طلب گتھیاں سلجھانے

سے انہیں بالکل پریشان کریں کہ ابھی وہ اس کی فہم و ضبط کی حد تک نہیں پہنچے ہیں۔

۹..... استاذ اپنے مقررہ وقت پر درس گاہ جایا کرے اور مقررہ وقت پر ہی درس گاہ سے اٹھے۔ وقت کی پابندی نہ کرنا دیانت داری کے خلاف اور موجب گناہ بھی ہے، اس سے استاذ کا وقار بھی متاثر ہوتا ہے، طلبہ کے ذہنی انتشار، نکاسل اور بے توجہی کا بھی باعث ہے اور عموماً وقت کم رہ جانے کے سبب سبق بھی شایان شان نہیں ہو پاتا۔ لہذا پورا پیر میڈرس گاہ میں گزارا جائے اور فاضل ٹائم میں طلبہ سے آموختہ سنا جائے یا انہیں کوئی مفید نصیحت کی جائے۔

درس و تدریس کا ذوق رکھنے والے اس کی فنی باریکیوں کے رمز آشنا اور افادے و استفادے کے طریق و تقاضوں سے واقفیت رکھنے والے حضرات حضرت صدر وفاق مدظلہم کے بتائے ہوئے یہ چند نکات وارشادات ملاحظہ فرما کر بتا سکتے ہیں کہ ایک کہنہ مشق اور نباض فن مدرس نے کس حسین پیرائے میں فن تدریس کی موجودہ اور ممکنہ کوتاہیوں کا احاطہ فرما کر ایک مفید و موثر طریق اپنانے کی ضرورت پر زور دیا ہے اور اس کی کس قدر عمدہ ترکیب و تخطيط کی طرف رہنمائی فرمائی ہے۔ یقیناً نصاب بہتر بنائے جانے کے بعد اگر طریقہ تعلیم و تدریس کی طرف بھی شایان شان توجہ دی جائے اور کم از کم مذکورہ بالا ہدایات پر بالالتزام عمل کیا جائے تو دینی مدارس کی افادیت دو بالا ہو جائے گی، ان کی خدمات، و اثرات کا دائرہ وسیع سے وسیع تر ہو جائے گا اور ان کے مطلوبہ اہداف کے حصول کا تناسب تیزی سے بڑھنا شروع ہو جائے گا۔ اگر خدا نخواستہ رسمی انداز پر اکتفا کیا گیا، بے سوچے سمجھے تقریریں رٹنے اور سنانے کی عادت برقرار رہی اور وہی ابتدائی طلبہ کو مبادیات سمجھانے سے قبل مطوّلات میں الجھانے کی روش جاری رہی، لا حاصل قیل و قال سے نو آموزوں کو مرعوب کیا جاتا رہا، تو ذہن اور زود فہم طلبہ کے علاوہ طلبہ کا عمومی مجمع اور اکثریتی تعداد مطلوبہ معیار کے قریب بھی نہیں آسکے گی۔ نصاب میں لاکھوں تبدیلیوں کے باوجود طلبہ کا معیار مسلسل انحطاط پذیر رہے گا۔ مدارس سے تعلیم پانے والے لوگوں میں صالح معاشرے تشکیل دینے اور قوم و ملت کی تقدیر بدلنے کی صلاحیت پیدا نہیں ہوگی اور نہ ہی ان میں سلف صالحین کی طرح تاریخ کا دارا موڑنے والے کردار جنم لے سکیں گے۔ مدارس دینیہ سے اگر یہ مقاصد حاصل نہیں ہوں گے تو پھر کس ادارے سے یہ توقع رکھی جائے کہ وہ اس حوالے سے مسلمانوں کی کوئی خدمت کر سکے گا؟

لہذا ہمارے ارباب مدارس اور خود مدرس طبقہ حضرت صدر وفاق کی ان ہدایات پر عمل کر کے مدارس دینیہ اور اسلامی تعلیم کی ترقی، اسلامی معاشرے کی تشکیل، اپنے ہم وطنوں کی دینی اصلاح اور قوم کی افکار، عادات اور اخلاقیات کی صالح تعمیر کے لیے پوری تہمتی، سمجھ داری اور ذمہ داری سے اپنی خدمات پیش کریں اور طریقہ تعلیم و تدریس کو بہتر سے بہتر بنا کر موجودہ نصاب تعلیم کو زیادہ سے زیادہ نتیجہ خیز بنائیں۔